

ДЕЛОВНИК
ЗА РАБОТА НА ПАРТИЦИПАТИВНОТО ТЕЛО ОД ОБЛАСТА НА УРБАНИЗМОТ
НА ОПШТИНА БУТЕЛ

Член 1

- (1) Со овој Деловник се уредуваат прашањата на постапката и начинот на работа на Партиципативното тело од областа на урбанизмот на Општина Бутел (во понатамошниот текст: Партиципативно тело), како и други прашања од надлежноста на Партиципативното тело.

Член 2

- (1) Цел на Партиципативното тело е да ги преставува сите различни интереси и интересни групи во Општината и ги пренесува ставовите, мислењата и потребите на граѓаните и правните лица, ги следи состојбите во планирањето преку давање иницијативи сугестии за изготвување на плански решенија и во постапка за изработување и донесување на плановите ги разгледува планските програми и плански решенија на урбанистичките планови во нивната работна верзија .
- (2) Партиципативното тело има консултативна улога во постапката за изработување и донесување на урбанистички планови, особено ја разгледува планската програма во фаза пред таа да му биде предложена на Градоначалникот за одобрување, како и урбанистички план во фаза на урбанистичко планско решение пред да биде дадено на стручна ревизија.
- (3) Работата на Партиципативното тело е јавна.

Член 3

- (1) Градоначалникот со Решение за формирање ги назначува сите членови на Партиципативното тело.
- (2) Градоначалникот со Решението ги назначува и Претседателот и Заменик Претседателот на Партиципативното тело .
- (3) Градоначалникот може со Решение да разреши членови на Партиципативното тело, како и да ги замени Претседателот и /или Заменик Претседателот .

- (4) Со секое Решение за изменување на структурата на Партиципативното тело, задолжително се констатира вкупниот број на членови настанат по измените од Решението .

Член 4

- (1) Партиципативното тело има најмалку 9 членови, а горна граница на бројот членови не се утврдува.
- (2) Моменталниот вкупен број на членови се констатира во секое Решение на Градоначалникот на Општина Бутел за формирање и / или изменување на структурата на Партиципативното тело .

Членови на Партиципативното тело се:

- Во Партиципативното тело задолжително членуваат сите членови на Комисија за урбанизам на Општина Бутел, назначени со засебно Решение од страна на Градоначалникот на Општина Бутел. Секоја измена на составот на Комисијата за урбанизам се пресликува и во составот на Партиципативното тело .
 - Во Партиципативното тело членуваат по 1(еден) претставник од секоја Урбана заедница и секоја Месна заедница во Општина Бутел. Возможно е повеќе Урбани заедници и месни заедници да имаат заеднички член кој ќе ги претставува.
 - Во Партиципативното тело членуваат најмалку едно стручно лице вработено во правното лице што го изработува урбанистичкиот план кој е предмет на расправа. Овој член се именува и разрешува за секој предмет засебно.
 - Во Партиципативното тело може да членуваат и доброволно пријавени лица – претставници на здруженија и граѓански активисти од подрачјето на Општината што ги претставуваат различните групи на граѓани, како и граѓани што се стручни лица од областа на урбанистичкото планирање и другите стручни области суштествени за планирањето и одржливиот развој на Општината.
- (3) Учество на лицата вработени во Општина Бутел во Партиципативното тело е по службена должност, а на лицата што не се вработени во Општината учеството е на доброволна основа .
- (4) За работата на Партиципативното тело не следува надоместок .

Член 5

- (1) За вклучување во работата на доброволно пријавените лица, Општината објавува јавен оглас најмалку еднаш на секои 4 (четири) години, кој се

објавува на веб страната на Општина Бутел, како и во писмена форма со излагање на огласот на јавно место во траење од 30 дена.

- (2) Сите поднесени пријави се разгледуваат од страна на Градоначалникот и за решението по однос на нивната пријава писемно се известуваат.
- (3) Доброволно пријавените лица чии што пријави се прифатени стануваат членови на Партиципативното тело.
- (4) Доброволно пријавените лица кои станале членови на Партиципативното тело можат своето членство да го повлечат, за што писмено го известуваат Градоначалникот.
- (5) Доброволно пријавените членови на Партиципативното тело кои нема да се одсвиваат на повиците, не присуствуваат на седниците и не учествуваат активно во работата на Партиципативното тело можат да бидат разрешени од страна на Градоначалникот на Општина Бутел.
- (6) Во случаите став(4) и став (5) на овој Член, Градоначалникот изготвува Решение за изменување на структурата на Партиципативното тело.

Член 6

- (1) Партиципативното тело работи на седници.
- (2) Партиципативното тело заседава најмалку еднаш на секои 2 два месеци.
- (3) Работата на Партиципативното тело е јавна
- (4) Седниците на Партиципативното тело ги свикнува и со истите раководи Претседателот, а во случај на негова спреченост Заменик претседателот.
- (5) Повиците за одржување на седницата заедно со предлогот на дневниот ред и материјалите за кои се расправа (планските програми и плански решенија на урбанистичките планови во нивната работна верзија) се доставуваат до сите членови на Партиципативното тело најдоцна на 5 пет денови пред одржување на седницата.
- (6) На почетокот на секоја Седница се утврдува моменталниот вкупен број на членови на Партиципативното тело, а согласно последното изготвено Решение од страна на Градоначалникот на Општина Бутел.
- (7) Седницата на Партиципативното тело може да се одржи ако се присутни мнозинство од вкупниот број на членови.
- (8) Партиципативното тело одлучува со мнозинство од вкупниот број на членови.
- (9) На седниците на Партиципативното тело можат да присуствуваат и учествуваат во работата Градоначалникот и Претседателот на Советот на Општина Бутел, без право на одлучување.

Член 7

- (1) За работата на седницата на Партиципативното тело се води Записник.

- (2) Записникот го води лице одредено од Претседателот или Заменик претседателот на Партиципативното тело.
- (3) Донесените заклучоци и мислења од расправата се изготвуваат во писмена форма.
- (4) Примероците од материјалите од ставовите (2) и (3) на овој член се доставуваат до Градоначалникот на Општина Бутел и Секторот за урбанизам на Општина Бутел.

Член 8

- (1) Партиципативното тело има право да присуствува и учествува во расправата на сите седници на Советот на Општина Бутел на кои се расправа за утврдување на нацрт на урбанистички планови, донесување на урбанистички план, донесување на Годишна програма за урбанистичко планирање на територија на Општина Бутел.
- (2) На седниците на Советот Партиципативното тело има право да ги презентира своите мислења .
- (3) Презентирање на мислењата на Партиципативното тело на седниците на советот по правило ги врши Претседателот на Партиципативното тело или во случај на негова спреченост Заменик претседателот.
- (4) Во случај на различни мислења помеѓу членовите на Партиципативното тело, и членовите чии мислења и заклучоци не биде донесени со мнозинство гласови од страна на Партиципативното тело или кои не се согласуваат со донесените мислења и заклучоци од страна на мнозинство на членови, имаат право да присуствуваат на седниците на Советот на Општина Бутел и да ги презентираат своите мислења .

Член 9

- (1) Претседателот на Партиципативното тело се избира од редот на членовите на првата седница.
- (2) Претседателот на Партиципативното тело :
 - Ја координира работата на Партиципативното тело
 - Ги свикува седниците на Партиципативното тело
 - Го утврдува дневниот ред на седниците на партиципативното тело
 - Ги презентира мислењата и заклучоците на Партиципативното тело пред Градоначалникот и пред Советот на Општина Бутел.

Член 10

- (1) Заменик на претседателот на Партиципативното тело се избира на првата седница од редот на членовите.
- (2) Во случај на времена спреченост на Претседателот, заменик претседателот на Партиципативното тело ги извршува сите работи од надлежност на претседателот, се до престанување на спреченоста.

Член 11

- (1) Овој Деловник за работа на партиципативното тело од областа на урбанизмот на Општина Бутел го донесува Советот на Општина Бутел, согласно одредбите од член 46 став 7 од Законот за урбанистичко планирање („Службен Весник на Република Северна Македонија“ број 32/20).
- (2) Изменување и дополнување на Деловникот се врши на начин и постапка што важат на неговото донесување.
- (3) Деловникот за работа и неговите изменувања и дополнувања се објавуваат во „Службен Гласник на Општина Бутел“.

Член 12

Деловникот за работа на Партиципативното тело од областа на урбанизмот на Општина Бутел влегува во сила на осмиот ден од денот на објавувањето во „Службен Гласник на Општина Бутел“ а ќе започне да се применува со донесување на Решение за формирање на Партиципативното тело од областа на урбанизмот на Општина Бутел од страна на Градоначаникот на Општина Бутел.

Број:08-274/3
Од:25.02.2021година
Скопје

ПРЕТСЕДАТЕЛ
НА СОВЕТ НА ОПШТИНА БУТЕЛ
Мирче Тодоровски

